وضاحت مسكدر فع يدين

1

ديطا كالميان





بابتمام محترم جناب محمد حبیب الدین صاحب (سابق لکچرر جامعة الملک عبدالعزیز جده- حال مقیم امریکه) وضاحت مسكدر فع يدين

جمله حقوق تجق مؤلف محفوظ

نام كتاب : وضاحت مسكه رفع يدين

مؤلف : مفتی محمر ممحی الدین حسامی قاسمی

استا ذ دارالعلوم حيدرآ با د

فون نمبر : 9704095041

بابتمام : جناب محم حبيب الدين صاحب

سابق لكجرر جامعة الملك عبدالعزيز جده

س اشاعت : سماره م سام ع

تعداد صفحات : ۲۱

تعداداشاعت : **•١

كمبيور وكمپوزنگ : حافظ محمر عبدالمقتدر عمران

ملنے کے پیتے ہے۔۔۔۔۔۔۔

ا ـ ہدی بک ڈسٹری بیوٹرس پرانی حو یلی حیدرآباد فون: 24514892-040 ۲ ـ جامعہ اسلامیددار العلوم حیدرآباد جامعہ گرشیورام پلی فون: 9704095041

فهرست مضامين

4	ابتدائيه
5	رفع پدین سے متعلق دوا ہم بحثیں
6	رفع يدين کی فقهی حیثیت
7	رفع بدین نہ کرنے کے دلائل
9	رفع بیرین کی روایات اوران پر بحث
11	رفع بدین کیوں نہیں کیا جائے؟
	مسکلہ رفع یدین اوراس نوع کے بعض مسائل سے
14	متعلق مغالطے ياغلط فهمياں
14	پہلامغالطہ(بخاری کی روایات صحیح دیگرروایات ضعیف)
15	بخاری ومسلم نے ساری صحیح احادیث کو کیوں نہیں لیا؟
16	ائمَه اربعه اورعلم حديث
17	دوسرامغالطه(ہرجیج حدیث قابل عمل)
18	تیسرامغالطہ(رفع پدین سنت متواتر ہے)
19	چوتھا مغالطہ (کان یرفع ید کے الفاظ سے)
19	یا نچواں مغالطہ (بعض ائمہ کی رفع یدین والی روایات سے لاعلمی)
21	مؤلف کے بارے میں

وضاحت مسكد فع يدين



محترم جناب حبیب الدین صاحب (مقیم امریکه)ایک علمی ذوق ر کھنے والی شخصیت ہے ،عبادات سے متعلق فقہی مسائل ودلائل بروہ احجی نظرر کھتے ہیں ،

اوراس معاملہ میں سلیم الفکر طبیعت کے حامل ہیں، اکابر علاء کی تحقیقات جوار دوزباں میں موجود ہیں،
ان سے خوب استفادہ کرتے ہیں، موصوف نے اپنے مقامی ماحول اور موجودہ فکری لہر کا اندازہ کرتے ہوئے
مسکدر فع البیدین سے متعلق اردو کتابوں سے مواد اکٹھا کیا تھا، جس میں دلائل کے ساتھ ساتھ موجودہ نفسیات کا
جھی لحاظ رکھا گیا تھا، یہ موضوع اگر چہ کوئی نیانہیں تھا مگر اس کی پیش کش ایک خاص انداز سے کی گئی تھی، بندہ نے
اس مواد کو سامنے رکھتے ہوئے بہت سارے مفید اضافے کئے، زبان و بیان کوتبدیل کیا اور ترتیب و تالیف کا کام
کیا، عربی کتابوں سے حوالہ جات اکٹھا کئے، اس طرح بیر سالہ اس موضوع پر قابل استفادہ ہوگیا، احقر کے لئے بیہ
بات باعث سعادت واطمینان ہے کہ اس رسالہ پر معروف علمی و دبنی شخصیت فقیہ العصر حضرت الاستاذ مولا نامفتی
بات باعث سعادت واطمینان ہے کہ اس رسالہ پر معروف علمی و دبنی شخصیت فقیہ العصر حضرت الاستاذ مولا نامفتی
محمد جمال اللدین صاحب قائمی مظلم نے نظر ثانی فرمائی اور چند چیزوں کی جانب نشاند ہی فرمائی، المحمد للہ حتی الوسے
وزیعہ غلط فہمیوں کا از الدفر مائے اور بندہ اور اس کے جملہ برزگوں اور جناب حبیب اللہ بین صاحب کے حق میں
وزیم عاملے اللہ بین صاحب کے اور بندہ اور اس کے جملہ برزگوں اور جناب حبیب اللہ بین صاحب کے حق میں
وزیم عامل اللہ بین صاحب کا اور اس کے جملہ برزگوں اور جناب حبیب اللہ بین صاحب کے حق میں
وزیم عامل بیا ہے ایمین

فقط والسلام مفتی محرمکرم محی الدین حسامی قاسمی ۱۹رذی الحجه ۱۳۳۴ ه ۲۲راکتوبر ۲۰۱۳ء

المالح المال

الحمد لله وكفي وسلام على عباده الذين اصطفى اما بعد:

مسئلہ رفع یدین بعنی نماز میں رکوع وسجدہ میں جاتے ہوئے دونوں ہاتھ کا اٹھانا ،موجودہ ماحول میں دینی وعلمی ؛ بلکہ عوامی حلقوں کا بھی ایک جانا پہچانا مسئلہ ہے ،بعض گوشوں سے اس میں ضرورت سے زیادہ شدت ہوتی جارہی ہے،حالانکہ بیکوئی ایسا مسئلہ ہیں ہے جس پرنماز کا صبحے ہونا موقوف ہو۔

رفع يدين سيمتعلق دواجم بحثيں

رفع یدین کے بارے میں عموماً دوطرح کی بحث و تحقیق کی جاتی ہے: انماز میں ہاتھ کو کہاں تک اٹھایا جائے ، کانوں تک یا کندھوں تک؟

زیرنظررساله میں اس پر گفتگونہیں کی گئی ہے؛ کیوں کہ بیکوئی شدیداختلافی مسکنہیں ہے؛ بلکہ علامہ نووی شافعی اور مخقق ابن هام خفی کا خیال اس سلسلہ میں بیہ ہے کہ بیخ سے کہ انہ اور انداز بیان کا اختلاف ہے، واقعہ بیہ ہے کہ ہاتھ اس طرح اٹھانے چا ہے کہ پہنچ یا ہتھیلیاں، کندھوں کے برابر میں ہوں اور انگو کھے کا نوں کی لوکے مقابل میں ہوں ، اس لحاظ سے بیہ کہنا بھی صحیح ہے کہ ہاتھ کندھوں تک اٹھائے گئے جیسا کہ بعض احادیث میں احادیث سے معلوم ہوتا ہے اور بیکہنا بھی صحیح ہے کہ ہاتھ کندھوں تک اٹھائے گئے جیسا کہ بعض احادیث میں احادیث میں فی الصلاۃ: ۲۲۲۔نووی شرح مسلم ۱۹/۲ ا ، باب فی السحباب رفع الیدین حذو المنکبین . فتح القدیر ۱۲۸۲باب صفة الصلاة)

٢- نماز ميں ہاتھوں كوكب كب اٹھايا جائے؟

تکبیرتر یمه کے موقع پر رفع یدین توایک اتفاقی مسکه ہے ،تقریباً پچاس صحابہ سے اس سلسله کی روایات ثابت ہیں۔ (طرح التثریب فی شرح التقریب ۲۸۴۸۲. باب رفع الیدین) تکبیرتر یمہ کے علاوہ رکوع میں جاتے ، رکوع سے اٹھتے اور دیگر اوقات میں بھی آیا رفع یدین کرنا علام اختلافی مسلہ ہے اور دورِ صحابہ ہی سے اس میں اختلاف چلا آر ہاہے۔

رفع يدين كى فقهى حيثيت

آغاز بحث سے پہلے یہ بات ذہن نشین کرلینی چاہئے کہ رفع یدین کوئی ایساعمل نہیں ہے جونماز کے ارکان وفرائض میں سے کوئی رکن یا فرض ہو،علامہ نووی شافعیؓ نے صاف کہہ دیا ہے کہ بیسنت اور مستحب درجہ کا عمل ہے،جس کے ترک کرنے سے بحدہ سہوبھی واجب نہیں ہوتا۔ (المہ جموع شرح المهذب: مسائل منثور قتعلق بالرفع ۳۲۹) اس کے باوجوداس کوسنت متواتر وقر اردینا اور اس کے نہ کرنے والوں کی نماز کوناقص گھرانا کس قدر جرائت و جسارت کی بات ہے!

ہم احناف رفع یدین کے قائل نہیں ہیں ؛ مگراس کے کرنے والوں کے خلاف بھی نہیں ، رفع یدین کرنا اور نہ کرنا دونوں اللہ کے رسول صلی اللہ علیہ وسلم سے ثابت ہے ، فرق اتنا ہے کہ احناف رفع یدین نہ کرنے کواللہ کے رسول صلی اللہ علیہ وسلم کا آخری عمل سمجھتے ہیں اور دیگر حضرات کا خیال ہیہ ہے کہ تکبیر تحریمہ کے علاوہ دو تین جگہ اور ، رفع یدین ہے ، دلائل ہر دو کے پاس ہیں ، ضرورت ایک دوسرے کو ہر داشت کرنے اور علمی وسعت ظرفی کے مظاہرہ کرنے کی ہے ،

حضرت عبداللہ بن مسعود ڈرفع یدین نہ کرنے کے ناقل ہیں ،امام ابو صنیفہ اور امام مالک نے اس کولیا ہے ،اس کے برخلاف حضرت عبداللہ بن عمر ﷺ سے بعض روایات میں رفع یدین کرنام نقول ہے ،امام شافعی وغیرہ نے اس کو اختیار کیا ہے ،اب کیا بہ تصور ہوسکتا ہے کہ حضرت عبداللہ بن عمر شخصرت عبداللہ بن مسعود ؓ کی نماز کو غلط قرار دیں یا امام شافعی امام ابو صنیفہ ؓ کے موقف کو باطل کھرا کیں ،امام شافعی تو امام مالک ؓ کے براہ راست شاگر دہیں اور امام حمد ان میں نہوں نے کسب فیض کیا ہے ،امام ابو صنیفہ ؓ کو وہ فقہ کے میدان میں نہ صرف پیشوا؛ بلکہ تمام علماء کو اس میدان میں امام صاحب کا محتاج سمجھتے ہیں۔ (تہ ذکر قالحفاظ المحفاظ المحفاظ الاعظم)

د نیامیں فقہ اور احکام شرع انہی نامورائمہ کے ذریعہ پھیلے،جس خطہ کے لوگوں کے پاس،جس امام کے

واسطه سے فقہ وشریعت پہنچی ، وہی طریقے وہاں پر رائج ہو گئے ، مثال کے طور پر مصر وخراسان (انڈونیشیا) میں شافعی علم علاء کرام کی کثرت تھی ،اس لئے فقہ شافعی وہاں رائج ہو گیا ، (تاریخ ابن خلدون الفصل السابع فی علم السفق ا ر ۷۲۵ – ۵۲۵) افریقہ اور بلادِ مغرب میں ماکی فقہ کو قبول عام حاصل ہوا ، (تاریخ ابن خلدون ا ر ۷۸۷ – ۵۲۹) برضغیر ہندویا ک اور روس وترکی کے علاقوں میں فقہ تفی کو اختیار کیا گیا ،ان مما لک میں نماز کے طریقے بھی انہی مکاتب فقہ کے مطابق جاری ہوگئے۔

ایسے ماحول میں کوئی حنفی ،انڈ ونیشیا یا افریقہ کے ممالک میں فقہ حنفی کی تبلیغ کرے اور فقہ شافعی ، و مالکی کی تر دید کرنا شروع کر دینو کیا اسے دین کی خدمت کہا جائے گایا بیتر کت ،شرارت وفسا دکہلائے گی؟ بالکل اسی طرح اگر کوئی شافعی یا مالکی ان علاقوں میں جہاں فقہ حنفی کا سکہ جلتا ہے ، بید دھنڈ ورا پیٹنے لگے کہ فقہ حنفی ،ایک باطل کتب فکر کانام ہے اور حنفیوں کی نماز خلاف سنت وخلاف شریعت ہے ، آیا ایسے نا عاقبت اندلیش اور حکمت سے محروم شخص کوایک شمجھد ارانسان بھی کہا جا سکتا ہے؟

رفع یدین نہ کرنے کے دلائل

ترك رفع يدين كے راوى عبدالله بن مسعود كاعلمي مقام

حضرت عبداللہ بن مسعود اللہ علیہ وسلم کی بارگاہ نہایت قریبی اور ہمہوقی خادم ہے،

رسول پاک صلی اللہ علیہ وسلم کے نعلین بردار کے لقب سے معروف سے ،اللہ کے رسول صلی اللہ علیہ وسلم کو تکیہ اور

مسواک پیش فرمانے کی خدمت انجام دیا کرتے ہے۔ (الاصابة فی تسمییز الصحابة ہم ۱۰۰۷ تذکرہ
عبد اللہ بن مسعود ") سرکاردوعالم صلی اللہ علیہ وسلم نے ان کے تعلق سے ارشادفر مایا: میں نے اپنی امت

کے لئے وہ پسند کیا جے عبد اللہ بن مسعود " نے پسند کیا ہے اور میں نے اپنی امت کے لئے وہ بات نا پسند کی جے عبد اللہ بن مسعود " ناپسند کی ہے۔ (مجمع الزوائد ۹۷۰۹ باب ما جاء فی عبد اللہ بن مسعود ")

مسعود ")

حضرت عمر قرمایا کرتے تھے کہ عبداللہ بن مسعود ً علم سے جراہ وابرتن ہے۔ (حسلیۃ الاولیہاء الرماء الرماء الدولیہاء

حضرت حذیفه گافر مان ہے: حضرت عبدالله بن مسعود ً: عادات واطوار واخلاق میں الله کے رسول صلی الله علیه وسلم کے مشابہ تھے۔ (طبقات ابن سعد عبد الله بن مسعود الله میں ۱۱۴۸)

پہلی حدیث: یعظیم الشان صحابی رسول اپنے شاگر دوں سے کہتے ہیں: کیا میں تم لوگوں کو حضور صلی اللہ علیہ وسلم کی طرح نماز پڑھاؤں؟ یہ کہہ کرنماز پڑھائی اور صرف پہلی بار (آغاز نماز میں) رفع یدین کیا۔ (تسرمندی: باب ماجاء ان النبی صلی الله علیه و سلم لم یرفع الافی اول مرة: ۲۵۷ ۔امام ترندیؓ نے اس حدیث کو حسن اور علامہ ناصر الدین البانی نے صحیح قرار دیاہے)

دوسری حدیث: حضرت براء بن عازبٌ سے روایت ہے کہ رسول الله صلی الله علیہ وسلم جب آغاز فیم الله علیہ وسلم جب آغاز فیم الله کی الله علیہ وسلم جب آغاز فیم الله کی الله علیہ کی الله کوع : 20) الله کوع : 20)

علامة ظفر احمد عثاثی في علامه ابن التركمائی اورديگر ما برين اساء الرجال كے حوالوں سے اس كى سند پرعالمانه بحث كركا سے حسن قرار ديا ہے، (اعلاء السنن سر ۸۵ باب توك رفع اليدين في غير الافتتاح. الجوهر النقى: باب من لم يذكر الرفع الا عند الافتتاح)

تیسری حدیث: حضرت علقہ بین حضرت عبداللہ بن مسعود سفال کرتے ہیں: میں نے رسول اللہ صلی اللہ علیہ وسلم اور حضرت ابو بکر صدیق وعمر سے ساتھ نماز پڑھی ، یہ حضرات صرف آغاز نماز میں رفع یدین کیا کرتے تھے (السنن الکبری للبیھ قبی: باب من لم یہ ذکر الرفع الا عند الافتتاح: ۲۲۳۷. مسند ابو یعلی مسند عبد الله بن مسعود دُّ: ۹۵۰۵) اس کی سند میں مُحربن جابر ہیں جس کو امام دار قطنی نے ضعیف قرار دیا ہے مگراسحاق بن ابی اسرائیل (جن کوامام دار قطنی نے ثقہ سلیم کیا ہے میسزان الاعتدال: اسحاق بن ابر اھیم ار ۱۸۲) نے محمد بن جابر کو بہت سے ثقہ اوران سے اعلی درجہ کے محدثین پوفوقیت دی ہے ، پھر کیار محدثین مثلاً ایوب ، ابن عون ، هشام بن حسان ، سفیان توری ، سفیان بن عیدنی ، شعبہ وغیرہ ان سے روایت کرتے ہیں ، اگر محمد بن جابر ضعیف درجہ کے راوی ہوتے تو یہ نامور ائمہ جرح وتعدیل ان سے روایت نہ کرتے ، معلوم ہوا کہ بیحدیث جید ہے۔ (المجمو هر النقی: باب من لم یذکر الرفع الا عند

الافتتاح ٢/٨٤)

چوتھی حدیث: حضرت عبداللہ بن عباس سے روایت ہے کہ اللہ کے رسول صلی اللہ علیہ وسلم نے ارشا دفر مایا: (شریعت میں) رفع یدین سات مقامات میں ہے:

ا نمازشروع کرتے وقت ۲ ـ بیت للد کے استقبال کے موقع پر۳ ـ صفاپر ۲ ـ مروہ پر۵ ـ عرفہ میں ۲ ـ مزدلفہ میں ک ـ جمرهٔ اولی ووسطی کے پاس ـ (السمعہ مالکبیس : مقسم عن ابن عباس : ۲۰۷۱ طحاوی : باب رفع الیدین عند رؤیة البیت : ۲۸۲۱)علامہ مینی نے اس صدیث کومقبول قرار دیا ہے ـ درشوح ابی داؤد للعینی ۳/۹ ۲ باب فی رفع الیدین)

قابل غور بات اس حدیث میں بیہ ہے کہ سات مقامات میں تکبیر تحریمہ کے وفت تو رفع بدین کا تذکرہ موجود ہے؛لیکن رکوع میں جاتے اورا ٹھتے وفت رفع یدین کا کوئی ذکر نہیں۔

بیانچویں حدیث: امام بخاری کے استاذ حضرت جمیدی ،امام زہری سے اور زہری سالم بن عبداللہ سے اور وہ اپنے والد حضرت عبداللہ بن عمر سے روایت کرتے ہیں کہ انھوں نے رسول اللہ صلی اللہ علیہ وسلم کودیکھا کہ جب آپ صلی اللہ علیہ وسلم نماز شروع کرتے تو مونٹہ ھوں تک اپنے ہاتھ اٹھاتے اور جب رکوع میں جانا چاہتے اور رکوع کے بعد سراٹھاتے تو رفع یدین نہ کرتے اور نہ بجدوں کے درمیان رفع یدین کرتے ۔ (مسند حمیدی اور رکوع کے بعد سراٹھاتے تو رفع یدین نہ کرتے اور نہ بجدوں کے درمیان رفع یدین کرتے ۔ (مسند حمیدی بیس اس کی سند سے بخاری میں بے تارر وایات ہیں جہیدی سند اور سنہری زنجیر کہلاتی ہے۔ (شرح نے جبة الفکر جمیدی سند اور سنہری زنجیر کہلاتی ہے۔ (شرح نے جبة الفکر للقادی ۱۲۲۴) الناشر دار الارقم ، لبنان)

رفع یدین کی روایات اوران پر بحث

رفع یدین کے قائلین کاسب سے بڑااستدلال حضرت عبداللہ بن عمر اگی روایت سے ہے کہ میں نے اللہ کے رسول صلی اللہ علیہ وسلم کو دیکھا: جب آپ صلی اللہ علیہ وسلم نماز میں کھڑے ہوتے تو کندھوں تک اپنے سرکو دونوں ہاتھوں کواٹھاتے اور آپ صلی اللہ علیہ وسلم جس وقت رکوع کے لئے تکبیر کہتے اور جب رکوع سے اپنے سرکو اٹھاتے تو رفع یدین کیا کرتے تھے۔ (بخاری: باب رفع الیدین اذا کبر واذا رکع: ۲۳۷)

جہاں تک اس حدیث کے ثبوت کا تعلق ہے ہم اس کے منکر نہیں ، بلا شبہ بیہ حدیث اعلی درجہ کی شیخے اور اس کی سند سنہری زنجیر ہے، لیکن اس کے باوجود افضلیت کے قول کے لئے حنفیہ نے اس حدیث کواس لئے ترجیح فرنیں دی کہ رفع یدین کے مسئلہ میں حضرت عبد اللہ بن عمر گی روایات اتنی متعارض ہیں کہ ان میں سے کسی ایک کو ترجیح دینا مشکل ہے۔

ا بعض روایات میں ہے کہ حضرت عبد اللہ بن عمر آنے نماز پڑھی تو اپنی نماز میں تکبیر تحریمہ کے علاوہ کہیں رفع ید بین نہیں کیا۔ (طحاوی: باب التکبیر للرکوع: ۱۲۵۵) ۔ بیحدیث صحیح درجہ کی ہے۔ (البنایة ۲۸۹۵ شرح ابی داؤ د للعینی: باب فی رفع الیدین ۳۸۵ سرح ابی داؤ د للعینی: باب فی رفع الیدین ۳۸۵ سرح کی ہے۔ (البنایة ۲ سرح میں حضرت عبداللہ بن عمر آنے تقل کیا کہ: اللہ کے رسول صلی اللہ علیہ وسلم تکبیر تحریمہ کے وقت اور رکوع سے المحصے وقت رفع یدین کیا کرتے تھے۔ (موطا امام مالک: باب افتتاح الصلاة: ۱۲۸ موطاما لک کی تمام روایایت صحیح ہیں. حجة الله البالغه ۱ / ۲۳۱. باب طبقات کتب الحدیث)

سے بعض روایات میں ہے کہ حضرت عبداللہ بن عمر این میں نے اللہ کے رسول صلی اللہ علیہ وسلم کودیکھا: جب آپ صلی اللہ علیہ وسلم کماز میں کھڑے ہوتے تو کندھوں تک اپنے دونوں ہاتھوں کواٹھاتے ، رکوع میں جاتے اور رکوع سے اٹھتے وقت بھی آپ صلی اللہ علیہ وسلم ایسا فر مایا کرتے تھے۔ (بسخداری: باب د فع الیدین اذا کبر واذا دیمع: ۲۳۷)

سے اٹھتے تو رفع بدین کرتے اور دونوں ہاتھوں کو اٹھاتے ، جب رکوع میں جاتے تو رفع بدین کرتے جب رکوع میں داخل ہوتے تو رفع بدین کرتے جب رکوع میں جاتے تو رفع بدین کرتے جب رکوع میں جاتے تو رفع بدین کرتے جب رکوع میں جاتے تو رفع بدین کرتے ہیں داخل سے اٹھتے تو رفع بدین کرتے ہوئے تو رفع بدین کرتے ۔ دوسری رکعت سے (قعدہ اولی سے) کھڑے ہوتے تو رفع بدین کرتے ۔ (بخادی : باب رفع الیدین اذا قام من الر سکھتین : ۲۳۹)

۵۔ بعض روایات میں حضرت عبداللہ بن عمر اسے مروی ہے کہ اللہ کے رسول صلی اللہ علیہ وسلم سجد ہے میں جاتے وقت بھی رفع یدین فر مایا کرتے تھے۔ (الاوسط للطبرانی اوسط: ۲ احدیث من اسمه احمد) علامہ بیٹی فر ماتے ہیں: اس کی سند سجے ہے۔ (مجمع الزوائد: باب رفع الیدین فی الصلاة: ۲۵۹۰)

۲-امام طحاوی کی مشکل الآثار میں ہے کہ حضرت عبداللہ بن عمر تحصکتے اور المحقے وقت رفع یدین کیا کرتے تھے، رکوع ، سجدہ، قیام اور سجدوں کے درمیان بھی رفع یدین کیا کرتے تھے اور اسے اللہ کے رسول صلی اللہ علیہ وسلم کاعمل قرار دیتے تھے۔ (شرح مشکل الآثار: اسم کامل میں مشکل ما روی عن عبد اللہ بن عمر فی هذا المعنی ای فی رفع الایدی فی التکبیر لافتتاح الصلاة و فیما سوی ذلک)

ان روایات کوملا حظہ کرنے سے معلوم ہوتا ہے کہ حضرت عبداللہ بن عمر سے رفع یدین کے بارے میں چھے طریقے منقول ہیں،امام شافعی نے ان روایات میں سے چوتھی روایت پر عمل کرتے ہوئے صرف ایک طریقے کو اختیار کیا ہے اور باقی کوچھوڑ دیا ہے، جبکہ دوسری روایات بھی قابل استدلال ہیں اور صحیح یا کم از کم حسن اسانید سے ثابت ہیں ؛لہذا اگر حنفیہ نے ان میں سے پہلی تشم کی روایت کو اختیار کرتے ہوئے کسی ایک طریقے کو اپنایا ہے تو صرف انہی پراعتراض کیوں؟ جبکہ حنفیہ کے پاس پہلی روایت کو اختیار کرنے کی معقول تو جیہا ت اور موزوں دلائل موجود ہیں، جو درج ذیل ہیں،

رفع یدین کیون ہیں کیا جائے؟

ا۔ نماز کی تاریخ پرغور کرنے سے معلوم ہوتا ہے کہ اس کے افعال حرکت سے سکون کی طرف منتقل ہوئے ہیں، پہلے نماز میں بات چیت کرنا، سلام کرنا، ادھرادھر توجہ کرنا جائز تھا (آثار السنن ۱۷-۳۵۱–۲۸۹) مگر بعد میں بیساری چیزیں ممنوع کردی گئیں، رفع یدین بھی حرکت والاعمل ہے، آہستہ آہستہ اس کو بھی ختم کردیا گیا اور سوائے تکبیر تحریم بیہ کے کہیں اس کو ہاتی نہیں رکھا گیا۔

۲۔ حضورا کرم سلی اللہ علیہ وسلم سے رفع یدین کی روایت نقل کرنے والے صحابہ زیادہ تر کم سن ہیں ، جیسے حضرت عبداللہ بن عمر اللہ عبداللہ بن عمر اللہ علیہ وسلم کی نماز کود یکھا جیسے حضرت وائل بن حجر من جبکہ رفع یدین نہ کرنے والی روایات بڑی عمر اور او نجے درجہ کے صحابہ سے منقول ہیں ، جیسے حضرت عبداللہ بن مسعود وغیرہ ، ایسے ہی حضرت عمر منظول ہیں ، جیسے حضرت عبداللہ بن مسعود وغیرہ ، ایسے ہی حضرت عمر منظول ہیں ، جیسے حضرت عبداللہ بن مسعود وغیرہ ، ایسے ہی حضرت عمر منظول ہیں ، جیسے حضرت عبد اللہ بن مسعود وغیرہ ، ایسے ہی حضرت عمر منظول ہیں ، جیسے حضرت عبد اللہ بن مسعود وغیرہ ، السنن ار ۲۱۵) علامہ عینی قرماتے ہیں : صحابہ کرام میں سے بھی رفع یدین کرنا منظول ہیں : صحابہ کرام میں

عشر وَمبشر و ، حضرت عبدالله بن مسعودٌ ، جابر بن سمر هُ ، براء بن عاز بُ ، ابوسعید خدر گاوغیر و تا بعین و تع تا بعین میں حضرت علقه گا ، ابوا بیخ گا ، ابوا سحال آ ، خیشه گا ، قیس آ ، ثور گا ، ما لک آ ، ابن القاسم آ ، عاصم بن کلیب و غیر و دفع یدین نبیس کیا کرتے تھے۔ (شرح ابی داؤ د للعینی : باب فی دفع الیدین ۱۳۳۳ سے کہ انھوں حضرت مغیرہ سے روایت ہے : میں نے حضرت ابرا ہیم نحقی سے عرض کیا: حدیثِ واکل بن جر میں تو ہے کہ انھوں نے نبی صلی الله علیہ وسلم کو کلیبی ترتح یمہ اور رکوع میں جاتے اور رکوع سے الله وقت رفع یدین کرتے دیکھا ہے ؟ حضرت ابرا ہیم نحقی نے نبی صلی الله علیہ وسلم کو ایسا کرتے دیکھا ہوگا ، جبکہ حضرت عبدالله بن مسعود گانے بیاسیوں دفعہ الله کے رسول صلی الله علیہ وسلم کو ایسا کرتے دیکھا ہوگا ، جبکہ حضرت عبدالله بن مسعود گانے بیاسیوں دفعہ الله کے رسول صلی الله علیہ وسلم کو ان مواقع پر رفع یدین نہ کرتے دیکھا ہے عبدالله بن معانی الآثار للطحاوی : باب التکبیر للرکوع و التکبیر للسجو دو الرفع من الرکوع هل مع ذلک دفع ام لا : ۱۳۵۱)

۳۔ اسلام کے دواہم مراکز، مدینہ اور کوفہ کے رہنے والوں کا تعامل، رفع یدین نہ کرنے کا رہاہے،
(التمهید لابن عبد البر الحدیث الرابع والعشرون ۱۳/۹. نیل الفرقدین: ۲۲)
امام مالک جوامام دارا کھجر قبھی کہلاتے ہیں: وہ فرماتے ہیں کہ میں کسی اہل علم کوہیں جانتا جو پہلی رفع
یدین کے بعد پھررفع یدین کرتا ہو۔ (الے مدونة الکبری: دفع الیدین فی الرکوع و الاحرام

(140/1

امام ما لک گارور ۱۳ و صتافی اور بها بے ،علامہ ابن خلدون یا نظم تا کی ہے کہ امام ما لک کے یہاں تعامل الل مدینہ بڑا اہم اصول ہے۔ (تاریخ ابن خلدون: الفصل السابع فی علم الفقه ۱ ر ۵ ۲۵)

می فقہ کے جاروں ائمہ میں سے دو حضرات امام ابو حنیفہ وامام ما لک رفع پرین کے قائل نہیں ،امام شافعی واحد اس کے قائل ہیں ،امام ابو حنیفہ وامام ما لک اسا تذہ کے درجہ کے امام ہیں، جب انھوں نے یہ مسلک اختیار کیا تو ظاہر ہے ،ان حضرات نے اکابر تبع تا بعین کود کھے کرہی بیطریقہ اختیار کیا ہوگا اور اکابر تبع تا بعین نے تابعین نے تابعین کے تابعین کی اور تابعین نے صحابہ کرام ہی کی نقل اتاری ہوگی۔

۵۔ امام تر مذی ؓ (الہتو فی ۹ کاھ) فر ماتے ہیں: بہت سے اہل علم صحابہ کرام اور تابعین کا یہی (رفع یدین نہ کرنے کا) مذہب ہے، حضرت سفیان توریؓ اور اہل کو فہ کا بھی یہی مسلک ہے۔ (تر مذی باب رفع البیدین

عندالركوع: ۲۵۷)

واضح رہے کہ کوفہ وہ مقدی شہر ہے جہال تقریباً دیڑھ ہزار سے زائد صحابہ فروکش (مقیم) ہوگئے تھے، (
الشقات للعجلی: باب فیمن نزل الکوفة وغیرها من الصحابة ۲۸۸۲) امام بخارگ نے بھی اطادیث جمع کرنے کی غرض سے بار ہااس کا سفر کیا ہے (فتح الباری: نسبه و مولده و منشئه و مبدأ طلبه اللحدیث ار ۷۸۷۲) ایسے شہر میں اجماعی طور پر رفع پرین متروک تھا۔

۲ - مد مکرمه میں بھی رفع یدین اس وقت شروع ہوا جب حضرت عبد اللہ بن زبیر شمیل ہے کہ جب بے ۔ (تاریخ الاسلام للذھبی ۳/۵ سوادث سنة ادبع و سنتین) کتب احادیث میں ہے کہ جب حضرت عبد الله بن زبیر شنے خلیفہ بننے کے بعد نماز پڑھائی تو رفع یدین کیا ، مکہ کے رہنے والے تا بعی میمون کل گو اس علی کو دکھ کرجے ت ہوئی لیمی یہ چیز ان کونی نظر آئی کہ اس سے پہلے تو رفع یدین نہیں ہوتا تھا ، انہوں نے فور آ حضرت عبد اللہ بن زبیر شنے ایک نماز پڑھائی جو میں نے حضرت عبد اللہ بن زبیر شنے ایک نماز پڑھائی جو میں نے کسی کو ایسی نماز پڑھتے نہیں ویکھا ، حضرت عبد اللہ بن العباس ابو کے رسول صلی اللہ علیہ وسلم نے ایسا بھی کیا ہے۔ (مسند احمد: ۲۳۰۸ مسند عبد اللہ بن العباس ابو داؤد: باب افتتاح الصلاة : ۳۵۷)

اب اگر رفع یدین سنت متواتره ہوتی تو مکہ میں رہنے والے تابعی میمون کلی گواس پر چیرت کیوں ہوتی ، بظاہراس سے بہی معلوم ہوتا ہے کہ میں بھی رفع یدین متروک تھا، سیدنا عبداللہ بن زبیر ﷺ دورخلافت میں اس کا پھر دوبارہ رواج ہوااور چول کہ امام شافئی کا بجین مکہ میں ہی گذرااس لئے وہ بھی رفع یدین کرتے تھے۔

المیں اس کا پھر دوبارہ رواج ہوااور چول کہ امام شافئی کا بجین مکہ میں ہی گذرااس لئے وہ بھی رفع یدین کر نے والی احادیث فعلی بھی ہیں اور فول بھی ہیں ہوگئی ہیں ، جبکہ رفع یدین نہ کرنے والی احادیث فعلی بھی ہیں اور فول بھی ہیں ، مثلاً حضرت براء بن عازبؓ اور حضرت عبداللہ بن مسعودؓ سے اللہ کے رسول صلی اللہ علیہ وسلم کا بی فول من منقول ہے کہ نبی پاک صلی اللہ علیہ وسلم کا بیت کو قت رفع یدین کیا کرتے تھے پھر دوبارہ کہیں رفع یدین نہ کرتے تھے (طحاوی : ۲۳۲۷ – ۱۳۴۹ ا باب التحبیر للرکوع و التحبیر للسجود و والرفع من السرکوع ہا مع ذلک رفع اُم لا؟) اور حضرت عبداللہ بن عباسؓ سے اللہ کے رسول صلی اللہ علیہ وسلم کا یہ قول مروی ہے کہ سات مقامات کے علاوہ کہیں رفع یدین نہ کیا جانا چا ہے ، ان سات مقامات میں تکبیر تحریم کے دہوں میں تکبیر تحریم کے دہوں مقامات میں تکبیر تحریم کے دہوں مقامات میں تکبیر تحریم کے دہوں مقامات کے علاوہ کہیں رفع یدین نہ کیا جانا چا ہے ، ان سات مقامات میں تکبیر تحریم کے دہوں کہیں دفع یہ بین نہ کیا جانا چا ہے ، ان سات مقامات میں تکبیر تحریم کے دہوں کے کہیات مقامات میں تکبیر تحریم کے دہوں کے کہیات مقامات میں تکبیر تحریم کے دہوں کہیں دفع یہ بین نہ کیا جانا چا ہے ، ان سات مقامات میں تکبیر تحریم کے دہوں کے کہیات مقامات کے علاوہ کہیں رفع یہ بین نہ کیا جانا چا ہے ، ان سات مقامات میں تکبیر تحریم کے دہوں کے کہیں دفع کے دو تصریم کو دوبارہ کو تعریم کے دہوں کے کہیں دوبارہ کو تعریم کی کیوبار کو تعریم کے کہیں دوبارہ کو تعریم کی کیوبار کو تعریم کی کیوبار کی کیوبار کے دوبارہ کو تعریم کی کوبار کی کوبار کیوبار کے دوبار کیوبار کیوبار کوبار کیوبار کیوبار کیوبار کیا کہ کوبار کوب

موقعه پررفع بدین تو شامل ہے؛ مگررکوع میں جاتے اور اعظتے وقت رفع بدین کا تذکرہ نہیں ہے۔ (شر ح ابسی داو د للعینی: باب فی رفع الیدین: ۳۹ ۹۶۹)

۸ بهت ساری وه احادیث جن میں نماز کی مکمل کیفیت کابیان ہے ، لیکن ان میں اس اختلافی رفع
یدین کا تذکره موجود نہیں ہے ، بیاحادیث حدیث کی گئی کتابوں میں آئی ہیں۔ (بخساری: باب امر النبی
الذی لایتم رکوعه بالاعادة: ۹۳ ک بخاری: باب ایجاب التکبیر و افتتاح الصلاة: ۳۲ ک
بخاری: باب المکث بین السجدتین: ۱۸ ا ۸ ابن ماجه: باب اتمام الصلاة ۲۲ ا)

مسئله رفع بدین اوراس نوع کے بعض مسائل سے متعلق چند مغالطے یا غلط فہمیاں بہلا مغالطہ: بخاری کی روایات صحیح دیگر روایات ضعیف

ا۔ایک مشہوراورعمومی مغالطہ یہاں یہ ہوتا ہے کہ رفع یدین سے متعلق احادیث صحیح بخاری میں موجود ہیں، جب کہ حضرت عبداللہ بن مسعود گی ترک رفع یدین والی روایت بخاری میں نہیں ؛ بلکہ ترفدی یا دیگر کتب احادیث میں ہے،اس سے یہ باور کرلیا جاتا ہے کہ رفع یدین والی روایات صحیح اور قابل عمل ہیں اور ترک رفع یدین والی روایات صحیح اور قابل عمل ہیں اور ترک رفع یدین والی روایات ضعیف اور نا قابل عمل ہیں ،

معلوم ہونا چاہئے کہ یہ ایک خود ساختہ اصول ہے جواس کے وضع کرنے والوں کی علمی سطح اور فن حدیث سے جہالت کی نمائندگی کرتا ہے ،علم اصول حدیث کی چودہ سوسالہ تاریخ میں کہیں بھی اس کا نشان نہیں ملتا ، بلکہ واقعہ یہ ہے کہ نہ ہی ساری صحیح احادیث بخاری میں جمع کردی گئی ہیں اور نہ یہ بات ہے کہ بخاری کے علاوہ دیگر کتب احادیث نا قابل اعتبار ہیں ،

خودامام بخاری گافر مان ہے: میں نے اپنی اس کتاب میں صحیح احادیث ہی کی تخ تن کی ہے اور جن صحیح احادیث ہی کی تخ تن کی ہے اور جن صحیح احادیث کو میں نے اپنی کتاب میں نہیں لیا ہے وہ اس سے زیادہ ہیں۔ (شروط الائمه المحمسة للحازمی : ۱۸) ایک موقع پر ارشادفر مایا: مجھا یک لاکھی احادیث یاد ہیں۔ (حوالة سابق)

امام مسلم نے بھی اپنی ضحیح میں ایک جگہ صاف کہہ دیا ہے کہ ایسی بات نہیں کہ میں نے ہر ضحیح حدیث کو اپنی کتاب میں رکھ دیا ہے، البتة اتنا ضرور ہے کہ میری کتاب کی ہر حدیث ضحیح ہے۔ (مسلم: باب التشہد

في الصلاة: ٢١٢)

بخاری ومسلم نے ساری صحیح احادیث کو کیوں نہیں لیا؟

امام بخاریؓ نے بعض سیحے احادیث کولیا اور بعض کوئیں لیا ،اس کی ایک اہم وجہ بیہ ہے کہ وہ سیحے احادیث جوکسی اور ذریعہ سے امت میں محفوظ ومر وج ہوگئ ہیں ،ان کوانہوں نے نہیں لیا ،مثال کے طور پر جس طرح بخاریؓ میں امام ابو حنیفہ گی سند سے کوئی روایت نہیں ،اسی طرح امام مالک وشافع واحمدؓ کے ساتھ بھی امام بخاریؓ کا کم و بیش یہی معاملہ ہے ،شاید امام بخاریؓ کے پیش نظریہ ہو کہ ان انکہ کے شاگر دوں نے ان سے مروی احادیث کوعمہ طریقہ پر محفوظ ومضبوط کر دیا ہے ، جامع المسانید میں رفع یدین نہ کرنے کی روایت حضرت امام ابو حنیفہؓ سے صیحے سند کے ساتھ ان کے شاگر دروایت کرتے ہیں ،اوپر کے تمام راوی نہایت اعلی معیار کے ہیں ،اس کے باوجود یہ حدیث امام بخاریؓ نے نہیں لی ؛ کیوں کہ بیحدیث امام صاحبؓ کے شاگر دوں کے ذریعہ امت میں محفوظ و معمول مولی گئی ،

اس کابھی امکان ہے کہ امام بخاریؓ کے زمانے تک پہنچتے پہنچتے واسطےزیادہ ہو گئے ہوں اور کوئی نیچے کا راوی امام بخاریؓ کے معیار پر پورانہ اتر تا ہو،اس وجہ سے امام بخاریؓ نے اس کونہیں لیا ہو،

ویسے امام ابو حنیفہ کے مابی نازشا گردوں کے واسطہ سے تو بخاری میں روایات موجود ہیں، ثلاثیات بخاری (وہ روایات جن میں امام بخاری اور سرکار دو عالم صلی اللہ علیہ وسلم کے درمیان صرف تین واسطے ہیں) جو امام بخاری کے سرمای فخر و ناز ہیں، ان کی کل تعداد بخاری میں ۲۲ ہے۔ (کشف السطنون ۱۷۲۱) جن میں سے اار ثلاثیات امام ابو حنیفہ کے نامور شاگر دکل بن ابر اہیم کے واسطہ سے ہیں۔ (مقام ابی حنیفہ کے نامور شاگر دکل بن ابر اہیم کے واسطہ سے ہیں۔ (مقام ابی حنیفہ کے واسطہ سے ہیں۔ (مقام ابی حنیفہ کے واسطہ سے ہیں، یہ کی امام صاحب کے شاگر دہیں۔ (اخب ار ابی حنیفہ علی بن مسھر ۱۹۵۱)

بخاری میں ساری صحیح روایات موجود نہ ہونے کی ایک اور وجہ بیہ ہے کہ امام بخاری جس طرح محدث ہیں ایسے ہی مجتهد وفقیہ بھی ہیں، جن روایات کو انہوں نے اپنے اجتہا داور فقہی ذوق کے مطابق پایا، اپنی کتاب میں اس کو لے لیا، باقی کوچھوڑ دیا، جس کی بناء پر ان کے بعض اجتہا دات امام شافعیؓ کے موافق ہو گئے اور بعض امام ابو

منيف البارى ص: ٥٨)

اس سے زیادہ سے زیادہ ہوتا ہے کہ بخاری کی روایات امام بخاری کے مسلک فقہی کے موافق ہیں ، ظاہر ہے صرف اتنی بنیاد پر دیگر مسالک فقہی کے جوائمہ ہیں ، وہ فقہ کے میدان میں امام بخاری سے کئی گنا آگے ہیں ، حدیث کے میدان میں بھی ان ائمہ کا مقام ومرتبہ امام بخاری سے کئی گنا آگے ہیں ، حدیث کے میدان میں بھی ان ائمہ کا مقام ومرتبہ امام بخاری سے بھی کم نہیں ،

ائمهار بعهاورعكم حديث

امام ابوحنیفه گوستر ہزار سے زائد احادیث یا دخیں اور انھوں نے اپنی حدیث کی کتاب' الآثار' کا انتخاب چالیس ہزار احادیث سے کیا تھا۔ (مناقب الامام ابی حنیفه که للقاری مع الجو اهر المضیة ۲ ر ۲۲ ۲۲)

امام ما لک کی مؤطا تمام تر ثلا ثیات کا مجموعہ ہے اور اسے امام شافعیؓ نے کتاب اللہ کے بعد صحیح ترین کتاب قرار دیا۔ (حجة الله البالغة ا رے۳)

امام شافعیؓ اتنے بڑے محدث تھے کہ امام نسائی کے استاذ حضرت بلال بن العلافر مایا کرتے تھے:
محدثین تو امام شافعیؓ کے حاجمند ہیں (تاریخ دمثق ۲۸۵/۵) مندشافعیؓ جس میں امام شافعیؓ کی مرویات ہیں،
اس میں تقریباً بارہ سوروایات موجود ہیں (حاشیہ تدریب الراوی ار22 ا) اورامام شافعی کی بیہ کتاب
متون حدیث کی اہم کتابوں میں شار ہوتی ہے۔ (امام محد بن ادریس الشافعی: حیات وخد مات: ۲۲۲)

امام احمد کی مسنداحمد میں لگ بھگ جپالیس ہزاراحادیث موجود ہیں ،حافظ ابن کثیر کہتے ہیں: مسنداحمد میں بہت ساری احادیث الیی ہیں جو بخاری ومسلم کے ہم پلّہ ہیں۔(ما تیمس الیہ المحاجة ص:۲۲)

تفصیل بالاسے ثابت ہوا کہ' بخاری ومسلم کی احادیث صحیح ، باقی ضعیف' ایک ایسامن گھڑت اصول ہے جو شریبندی ؛ بلکہ انکار حدیث کازینہ ہے ، جس زمانے میں صحیح مسلم ، لفظ صحیح کے ٹائٹل کے ساتھ منظر عام پر آئی تھی ، اس وقت بعض بالغ نظر علماء نے اس فتنہ کو بھانپ لیا تھا اور اس معاملہ میں امام مسلم پر سخت عتاب کیا تھا: چنانچہ امام ابوزر عداور امام ابن وار ہ کے بارے میں منقول ہے کہ ان حضرات نے امام مسلمؓ سے فرمایا کہ: آپ نے اپنی کتاب کانام صحیح کیوں رکھا؟ بیتونٹر پیندوں کوانکار حدیث کی ڈھال فراہم کرنا ہوا، اب بے شارا حادیث کے بارے میں وہ صاف کہد یں گے کہ بیر بھیں نہیں ہیں، لہذا مردود ہیں! امام سلم نے معذرت کی کہ میں نے بیرکہا کہ میں کہا کہ میں کے ماسواا حادیث ضعیف ہیں (شروط الائمہ للحازمی : ۸۴)

دوسرامغالطه

یہ خیال کیا جاتا ہے کہ کسی حدیث کا سنداً صحیح ہونا عمل کے لئے کافی ہے ، یہ د یکھنے کی تکلیف نہیں کی جاتی کہ آیا وہ اللہ کے رسول صلی اللہ علیہ وسلم کامستقل جاتی کہ آیا وہ اللہ کے رسول صلی اللہ علیہ وسلم کامستقل عمل بھی ہے یا تھر وقتی وحادثاتی عمل ہے؟ آیا اس حدیث پر امت کا تعامل بھی ہے یا نہیں؟ ظاہر ہے ان باتوں سے صرف نظر کر کے محض صحیح حدیث پر عمل کا جذبہ انسان کو کسی اور راستہ پر لے کر چلاجا تا ہے،

مثال کے طور پر: نماز میں بات چیت کا ثبوت صحاح کی روایات سے ہے، مگراس کے بالمقابل دیگر روایات سے معلوم ہوتا ہے کہ بیر چیز منسوخ کر دی گئی ، اب اگر کوئی آ دمی اس دوسری حدیث کوسامنے ندر کھے اور نماز میں بات چیت کے مل کو جاری سمجھے تو وہ ایک ایسے مل کو کرنے والا ہوگا جواب اسلامی حکم نہیں رہا۔

کھڑے ہوکر بینیاب کرنے کی روایت بخاری شریف میں موجود ہے، مگریہ ایک اتفاقی وحاد ثاتی عمل ہے، بیٹھ کر بینیاب کرنے کی روایت بخاری میں موجود نہیں ، حالانکہ اللہ کے رسول صلی اللہ علیہ وسلم کامستقل عمل اس کے مطابق تھا، اب اگر کسی کو بخاری کا بخار چڑھ گیا ہوتو شایدوہ اس پر اصر ارکرنے لگے کہ کھڑے ہوکر بینیاب کرنا جا ہے ، ظاہر ہے یہ کوئی اسلامی تہذیب نہیں ہو سکتی۔

صحیح حدیث ہے کہ کوئی شرابی چوتھی بار شراب نوشی کا ارتکاب کرے تواسے آل کردو (ترمذی ابواب المحدود: ۲۲۷)

بیروایت مسلم کی شرط پر ہے اور دس سے زائد صحابہ کرام سے مروی ہے۔ (قبوت السمنع سندی اللہ علیہ وسلم نے مدینہ اللہ علیہ وسلم نے مدینہ اللہ علیہ وسلم نے مدینہ منورہ میں رہ کرظہر وعصر اور مغرب وعشاء کسی خوف بیابارش کے عذر کے بغیر جمع فر مایا۔ (مسلم مع فتح الملهم : باب جواز النجمع بین الصلاتین فی السفر ۲۲۵۸۲ . تر مذی : باب ماجاء فی النجمع بین

المصلاتین ارک مین ادام مرزن گفر ماتے ہیں،اس حدیث پر کسی فقید کا کمل نہیں (نسر مسدی: کتاب المعل کسی اللہ ان سار سے معلوم ہوا کہ تنہا حدیث کا صحیح ہوجانا کا فی نہیں؛ بلکدان سار سے معلوم ہوا کہ تنہا حدیث کا صحیح ہوجانا کا فی نہیں؛ بلکدان سار سے مبار حث کو طئے کرنا ضروری ہے، بسااوقات حدیث سنداً ضعیف ہوتی ہے؛ مگر امت کے تعامل کی بناء پراسے قبول کرلیا جاتا ہے اوروہ شریعت کا ایک حکم ہوجاتا ہے، مثال کے طور پر بیحدیث کہ:''وارث کے لئے وصیت نہیں ہوتی''امام شافعی گی تصریح کے مطابق محدثین کے یہاں ثابت نہیں ،تا ہم امت نے اس کو قبول کیا اور اسے میراث کا مستقل ضابطہ قرار دیا۔ (فتح المعنیث ص: ۱۲۰) ایسے ہی بیروایت کہ:رسول اللہ صلی اللہ علیہ وسلم نے اپنی صاحبز ادی حضرت زینب اللہ محیث ص: ۱۲۰) ایسے ہی بیروایت کہ:رسول اللہ عنہ کے پاس ، نیا نکاح کئے بغیر لوٹا دیا ،بیروایت سندا میجہ کو باللہ عنہ کے بعد نئے اوٹا دیا ،بیروایت سندا میجہ کی مقابلہ میں کمزور ہے، مگر نکاح کے ساتھ حضرت زینب گوان کی زوجیت میں دیا گیا تھا ،سندا میکی حدیث کے مقابلہ میں کمزور ہے، مگر امت میں مقبول ہے اوراس کے مطابق مسئلہ شرعیہ بھی ہے۔ (ابو داؤ د مع الباند ن سرم می کول ہے اوراس کے مطابق مسئلہ شرعیہ بھی ہے۔ (ابو داؤ د مع الباند ن : ۲۹۸ ۲۰)

رفع یدین کے معاملہ میں بھی دلائل شرعیہ اس بات کا اشارہ کرتے ہیں کہ ایک خاص زمانے تک کاعمل نبوی تھا، تاحیات اس کامعمول نہیں رہا، اخیر زمانے میں اللہ کے رسول صلی اللہ علیہ وسلم نے رفع یدین ترک فرمادیا تھا،خلفاء راشدین اور کبار صحابہ بھی رفع یدین نہیں کیا کرتے تھے، ایسے میں یہ کہنا کہ رفع یدین والی حدیث بخاری میں ہے، ملمی کمزوری کی بات ہے۔

تبسرامغالطه

بعض حضرات کا خیال میہ ہے کہ رفع یدین سنت متواتر ہ ہے،اس دعوی کی دلیل میہ پیش کی جاتی ہے کہ امام بیہی گئے نے حضرت عبداللہ بن عمر کی سند سے میروایت نقل کی ہے کہ کیمبیر تحریمہ کے موقع پر اور رکوع میں جاتے اور رکوع سے اٹھتے وقت رفع یدین کرنا ،اللہ کے رسول صلی اللہ علیہ وسلم کا و فات تک معمول رہا ،

حالا نکہ ائمہ محدثین کے نزدیک بیرحدیث انتہائی ضعیف؛ بلکہ موضوع درجہ کی ہے۔ (آٹار السنن

(۲+1/1

قابل غوربات بیہے کدر فعیدین ایک فعل ہے جونظر آتا ہے، ثناء وتسمیہ کی طرح کوئی ذکر وتنبیج نہیں کہ

وضاحت مسكدر فع يدين

جود کھائی اور سنائی نہ دیتا ہو، دن رات میں صرف فرض رکعتیں سترہ ہوتی ہیں، ہررکعت میں کم از کم دو دفعہ رفع یدین سلم کیا جائے تو بیٹمل کل ۳۴ بار ہوجائے گا اور مہدینہ بھرکی نمازوں میں ایک ہزار سے زائد بار ہوجائے گا، فاہر ہے رفع یدین اگر اتنی کثرت سے ہوا کرتا ہوتا تو احادیث میں بھی کثرت کے ساتھ اس کا تذکرہ ملتا اور رفع یدین کے قائلین کوایک ضعیف یا موضوع حدیث کا سہارا لینے کی ضرورت نہ پڑتی ۔

چوتھامغالطہ

بعض تم علم حضرات عوام الناس کواس طرح دهو کے میں ڈالتے ہیں کہ'' کان'عربی گرامر کے لحاظ سے استمرار یعنی کسی کام کے جاری رہنے کے معنی میں آتا ہے، رفع یدین والی احادیث میں چونکہ ''کان یرفع یدیه'' (بخسادی ار ۲۰۱، مسلم ار ۲۱) جیسے الفاظ آئے ہیں، اس لئے اس کا مطلب بیہوا کہ آپ سلی اللہ علیہ وسلم ہمیشہ این نماز میں رفع یدین فرمایا کرتے تھے،

یددلیل اس قدر کمزورشم کی ہے کہ اس کودلیل کا نام دینا بھی جہالت و بے وقوفی ہے، اگر ' دسے ان ''ہر وقت استمرار کے لئے ہوتو پھر ان احادیث کا کیا مطلب ہوگا کہ: اللہ کے رسول صلی اللہ علیہ وسلم جوتے پہن کر نماز پڑھا کرتے تھے۔ (مجمع الزوائد: ۲۲۵۲. کان یصلی فی نعلیہ)اللہ کے رسول صلی اللہ علیہ وسلم اپی بعض ازواج مطہرات کا بوسہ لیا کرتے تھے اور وضو بعض نسائلہ) پھر نماز کی طرف چل پڑتے تھے اور وضو نہر تے تھے۔ (مجمع النوائد : ۲۲۵۱) اللہ کے رسول صلی اللہ علیہ وسلم: اس جگہ نماز پڑھتے تھے جہاں نہر تے تھے۔ (مجمع النوائد : ۲۸۱۱) اللہ کے رسول صلی اللہ علیہ وسلم: اس جگہ نماز پڑھتے تھے جہاں حضرت حسن وحسین رضی اللہ عنہ اپنیا ہے کہ 'کان ''عربی معاورات کے لئے انہا کہ انہوں کیا تا ہے۔ معاورات کے لئے انہوں آتا ہے۔

بإنجوال مغالطه

ایک تاثر ان حضرات کی طرف سے بید دیا جاتا ہے کہ: احادیث کے با قاعدہ مجموعے چوں کہ دوسری صدی کے اواخر سے تیار ہوئے ،اس لئے بیعین ممکن ہے کہ وہ حضرات جور فع یدین کے قائل نہیں ہیں، یعنی امام ابوحنیفہ وامام مالک وغیرہ ،ان تک وہ احادیث نہ پنجی ہوں اور ان احادیث کاعلم نہ ہونی کی بناء پر وہ ترک رفع یدین پر عامل رہے ہوں ،اب جبکہ احادیث کی کتابیں ہمارے درمیان موجود ہیں ،ان میں رفع یدین کی بہت

سارى روايات بھى موجود ہيں،اس لئے اب رفع يدين پرسب كومتفق ہوجانا جا ہے،

یہ مفروضہ اور بیخیال بھی بے بنیا داور بھولے بن کی بات ہے،احادیث کے ضبط وحفاظت کا کام پہلی صدی ہی سے؛ بلکہ سرور دو عالم صلی اللہ علیہ وسلم کی حیات ہی میں شروع ہو چکاتھا، (در س تسر مندی ۱۷۳۳سا ۴۴)

پھرامام اعظم ابوحنیفہ کے بارے میں بیہ بات کیسے باور کی جاستی ہے کہ ان کور فع یدین والی احادیث معلوم نتھی ، حالا نکہ امام صاحب رحمۃ اللہ علیہ کار فع یدین اور ترک رفع یدین کے مسئلہ میں فقیہ شام امام اوزاع گ کے ساتھ جود کچسپ مناظرہ ہوا تھا، اس کی روداد تاریخ وفقہ کی کتابوں میں آج بھی قلمبند ہے۔ (المسسوط للسر خسبی ار ۱۲ مناقب للہ مکی ار ۱۳۰۱. عقود الجواهر المنیفة فی ادلة الامام ابی حنیفة للسید مرتضی الزبیدی آر ۱۲۰. الاعلاء السنن: فوائد فی علوم الفقه: ۱۳۷

اس خیال کی لغویت اس سے بھی عیاں ہوتی ہے کہ رفع یدین والی روایات؛ موطا امام مالک میں مذکور

ہیں لیکن فقہ مالکی کی مرکزی شخصیت علامہ ابن القاسم گابیان ہے کہ تکبیر تحریمہ کے علاوہ کہیں اور رفع یدین کرنا امام

مالک ؓ کے نزدیک کمزور چیز ہے۔ (الممدونة الکبری: رفع الیدین فی الرکوع والاحرام ۱۹۵۱)

امام مالک او نچ درجہ کے نتج تا بعین میں سے ہیں، ان کا تکبیر تحریمہ کے علاوہ دیگر مواقع پر رفع یدین

کرنے کوضعیف کہنا؛ اس بات پر دلیل ہے کہ رفع یدین، زمانہ تا بعین میں متروک ہوچکا تھا اور یہ چیز رفع یدین

والی روایات کے منسوخ ہونے کی ایک اہم علامت ہے۔ (اعلاء السنسن: ترک دفع الیدین فی غیر الافتتاح ۲۷۷۷)



وضاحت مسكد فع يدين

مؤلف کے ہارے میں

نام : محر مكرم محى الدين

ولديت : محمر مظهر محى الدين صاحب

تاريخ ولادت : ٢٢رجولائي ١٩٨١ء

جائے ولا دت : حير آباددكن

حفظ قرآن : المواء تا ١٩٩٥ عدرسة تحفيظ القرآن عاليه مغليوره حيدرآباد

قرأت حفص : ۲۹۹۱ء مدرسه سراج العلوم ويلكورُ

ابتدائى تعليم : به ١٩٩١ء تا ١٩٩٨ء مدرسة تحفيظ القرآن عاليه مغلبوره حيدرآباد

عالميت : المعلوم حيدرآباد

فضيلت : دارالعلوم ديوبند

افياء : ساميرا باد

عصری تعلیم : بی کام۔ ایم! بے (اردو)

تدريس : هنديء تا حال جامعه اسلاميه دارالعلوم حيدرآبا د

خدمت افتاء : صفاشر بعت بهيلپ لائين و دارالا فتاء صفابيت المال

تاليفات : مروجه تقاريب نكاح: شريعت كى نظر ميں

عاملين اور محصلين زكوة: ايك تجزيير

طہارت ونماز کے مسائل (قرآن وحدیث کی روشنی میں)

تخر تى وتحقيق: اسوه نبوى اورخاندانى تعلقات

(از حضرت مولا نامجمه موسى خان ندوى مد ظله العالى)

ملک کےمعروف اخبارات وجرائد میں مقالات ومضامین کی اشاعت